

खोजी खबरें-तेज नजरें

प्रेरणा स्रोत - स्व. चुन्नीलाल सालवी

ये अखबार ही नहीं क्रांति का अभियान है। मानवता एवं लोकतंत्र का सजग प्रहरी, ये दुष्टों की मौत का सामान है।

वर्ष - 01 अंक - 121

गुरुवार, 19 फ़रवरी 2026

प्रधान संपादक - दयाराम दिव्य

सहसंपादक - चाहत सालवी

मूल्य - 2 रु.

पत्नी और 2 बच्चों की गला काटकर हत्या: पति ने खुद ही फोन कर पुलिस को बुलाया

द मूवमेंट ऑफ इंडिया

जालोर में पति ने पत्नी और दो बच्चों की धारदार हथियार से गला काटकर हत्या कर दी। मर्डर के बाद युवक ने ही पुलिस को सूचना दी। पुलिस मौके पर पहुंची तो कमरे में तीनों के शव पड़े हुए थे। दीवार और आंगन में खून ही खून फैला हुआ था। पुलिस ने आरोपी पति को हिरासत में ले लिया है।

मामला भीनमाल थाना क्षेत्र के गांव दासपा में बुधवार रात करीब 11 बजे का है। पुलिस ने एफएसएल टीम को बुलाकर सबूत जुटाए हैं। SHO राजेंद्र सिंह राजपुरोहित ने बताया- गुरुवार सुबह 6 बजे मंगलाराम पुरोहित (40) ने मर्डर की सूचना दी थी। मंगलाराम ने कहा था कि किसी ने उसकी पत्नी और दो बच्चों की हत्या कर दी। मौके पर पहुंचे तो दाइमी देवी (39), उसकी बेटी नीकू (10) और बेटा हितेश (7) के शव चारपाई पर पड़े थे। सख्ती से पूछताछ की तो पति ने गुनाह कबूला। मंगलाराम के हाथों पर खून के छींटे



लगे हुए थे। ऐसे में पुलिस ने मंगलाराम से सख्ती से पूछताछ की तो वो रोने लगा और मर्डर करना कबूल कर लिया। पुलिस ने आरोपी को हिरासत में ले लिया है। प्रारंभिक जांच में पारिवारिक विवाद की आशंका जताई जा रही है, हालांकि वास्तविक कारणों का

खुलासा जांच पूरी होने के बाद ही हो सकेगा।

दादा के साथ सो रहा था एक बेटा बचा

मंगलाराम का बड़ा बेटा गोपाल (18) आंध्रप्रदेश में काम करता है, जबकि एक बेटा मुकेश (12)

घटना की रात अपने दादा के साथ चाचा के घर में सो रहा था। जो कि घटनास्थल से करीब 100 मीटर दूर है। ऐसे में वह बच गया। मंगलाराम गांव में खेती करता था। उसकी शादी करीब 20 साल पहले हुई थी। मंगलाराम के तीन लड़के और एक लड़की है।

युवक की मौत पर परिजनों को हत्या का अंदेश: अंतिम संस्कार में दिखे थे चोट के निशान

द मूवमेंट ऑफ इंडिया

भीलवाड़ा के सेतुरिया ग्राम पंचायत के जागधरी गांव के एक युवक की संदिग्ध परिस्थितियों में मौत के बाद गुस्सा परिजनों ने मॉर्च्युरी के बाहर प्रदर्शन किया। मामले की जांच ओर दोषियों के खिलाफ सख्त कार्रवाई की मांग को लेकर परिजन महात्मा गांधी अस्पताल की मॉर्च्युरी पर पहुंचे। तबियत बिगड़ने से मौत होना बताया

मामला कारोई थाना क्षेत्र का है, परिजनों ने बताया- जागधरी निवासी संजय बारेठ (31) पुत्र भंवर बारेठ महाराष्ट्र के जलगांव में मजदूरी करता था। संजय के साथ काम करने वाले युवक ने उन्हें बताया कि वे दोनों मंगलवार को बस से गांव लौट रहे थे। इसी दौरान रास्ते में संजय की तबीयत अचानक खराब हो गई और उसने दम तोड़ दिया। अंतिम संस्कार के दौरान नजर आए चोट के निशान

शव जब गांव पहुंचा तो परिजन आनन-फानन में अंतिम संस्कार के लिए श्मशान ले गए। हालांकि



वहां मौजूद समाज के कुछ बुजुर्गों ने संजय के मुंह और शरीर पर गंभीर चोटों के निशान देखे। इसके बाद मारपीट से मौत का शक हुआ। परिजनों ने अंतिम संस्कार करने से इनकार करते हुए पूरे मामले की निष्पक्ष जांच की मांग की।

सख्त कार्रवाई की मांग को लेकर प्रदर्शन किया
आज ग्रामीण डेड बॉडी लेकर

महात्मा गांधी अस्पताल पहुंचे और प्रदर्शन शुरू किया। ग्रामीणों ने स्पष्ट रूप से मांग रखी कि मौत के कारणों की पूरी और पारदर्शी जांच कराई जाए। मेडिकल बोर्ड से पोस्टमार्टम निष्पक्ष तरीके से हो तथा यदि मारपीट या हत्या की पुष्टि होती है तो दोषियों के खिलाफ सख्त कानूनी कार्रवाई की जाए।

समझाइश के बाद पोस्टमार्टम पर बनी सहमति

ग्रामीणों व परिजनों का कहना है कि जब तक सच्चाई सामने नहीं आती, तब तक अंतिम संस्कार नहीं होने दिया जाएगा। सूचना मिलने पर पहुंची पुलिस ने परिजनों को आश्वासन दिया है कि मामले की गंभीरता से जांच की जाएगी और कानून के अनुसार आवश्यक कदम उठाए जाएंगे, सहमति बनने के बाद ग्रामीण बॉडी का पोस्टमार्टम करवाने को तैयार हुए और प्रदर्शन समाप्त हुआ।

जयपुर एयरपोर्ट से इंडिगो एयरलाइंस की 4 फ्लाइट कैसिल



द मूवमेंट ऑफ इंडिया

जयपुर इंटरनेशनल एयरपोर्ट पर गुरुवार सुबह इंडिगो की चार फ्लाइट्स अचानक रद्द होने से यात्रियों की मुश्किलें बढ़ गईं। चंडीगढ़ और देहरादून जाने वाली इन फ्लाइट्स के आखिरी वक्त पर कैसिल होने से बड़ी संख्या में पैसेंजर्स एयरपोर्ट पर ही फंस गए और उन्हें भारी परेशानी का सामना करना पड़ा। एयरलाइन ने कैसिलेशन के पीछे संचालन संबंधी कारण बताए हैं, जबकि सूत्रों के अनुसार एयरक्राफ्ट उपलब्ध नहीं होने से शेड्यूल प्रभावित हुआ है। अचानक हुए इस फैसले से यात्रियों की यात्रा योजना गड़बड़ा गई और कई लोगों को अपनी ट्रिप पोस्टपोंड करनी पड़ी। दरअसल, इंडिगो की सुबह 5 बजकर 50 मिनट पर जयपुर से चंडीगढ़ जाने वाली फ्लाइट संख्या 6४४ - 7742 को सबसे पहले कैसिल किया गया। इसके बाद सुबह 8 बजकर 25 मिनट पर देहरादून के लिए निर्धारित फ्लाइट संख्या 6४४ - 7274 को भी ऑपरेशन रीजन से कैसिल कर दी गई।

इसके बाद इंडिगो एयरलाइंस ने सुबह की तीसरी फ्लाइट 6४४ - 7718 जो 9 बजकर 45 मिनट पर चंडीगढ़ के लिए रवाना होने वाली थी, उसे भी

आखिरी वक्त पर कैसिल कर दिया। वहीं आज दोपहर 1 बजकर 45 मिनट पर चंडीगढ़ जाने वाली फ्लाइट संख्या 6४४ - 7516 को भी कैसिल कर दिया गया है। आज अचानक लगातार चार फ्लाइट कैसिल होने से चंडीगढ़ और देहरादून जाने वाले पैसेंजर को काफी परेशान होना पड़ रहा है। फ्लाइट कैसिल होने की सूचना मिलने तक जहां कुछ पैसेंजर जयपुर एयरपोर्ट पर पहुंच गए थे। जिन्हें अब एयरलाइन कंपनी द्वारा वैकल्पिक फ्लाइट उपलब्ध कराने के साथ ही रिफंड देने की व्यवस्था की गई है। हालांकि आखिरी वक्त पर हुए कैसिलेशन के बाद अब काफी पैसेंजर्स ने अपनी यात्रा को स्थगित करने का फैसला भी किया है। पैसेंजर्स ने बताया कि उन्हें फ्लाइट रद्द होने की सूचना या तो देर से मिली या एयरपोर्ट पहुंचने के बाद पता चला। एयरलाइन के सूत्रों ने बताया कि विमान उपलब्ध न होने से शेड्यूल प्रभावित हुआ, हालांकि कंपनी इसे तकनीकी और ऑपरेशनल वजहों से जोड़ रही है। हालांकि, इन चार फ्लाइट्स के कैसिल होने के अलावा जयपुर एयरपोर्ट से संचालित दूसरी फ्लाइट अपने निर्धारित शेड्यूल पर उड़ान भर रही है।

राहुल गांधी को गोली मारने की धमकी देने वाला पकड़ा



द मूवमेंट ऑफ इंडिया

राहुल गांधी को गोली मारने की धमकी देने वाले करणी सेना के कार्यकर्ता राजा आमेरा को कोटा पुलिस ने हिरासत में लिया। वीडियो सामने आने के बाद कोटा पुलिस राजा आमेरा को पूछताछ के लिए ले गई।

इस दौरान भास्कर के रिपोर्टर ने राजा आमेरा से बात की। हाथ जोड़कर राजा आमेरा ने कहा- वीडियो के बारे में कोई जानकारी नहीं है।

विपक्षी पार्टियां फेक आईडी बनाकर यह चाल चल रही हैं। आमेरा ने कहा- मैं सनातन से जुड़ा हुआ हूं। देश को हिंदू राष्ट्र बनाना चाहता हूं। एसपी तेजस्विनी गौतम ने बताया- पुलिस को एक वीडियो प्राप्त हुआ था, जिसमें उद्योग नगर थाना क्षेत्र के प्रेम नगर निवासी राज आमेरा कांग्रेस सांसदों और राहुल गांधी को गोली मारने की धमकी दे रहा था। वीडियो के आधार पर त्वरित कार्रवाई करते हुए पुलिस ने आरोपी युवक को हिरासत में ले लिया है।

सम्पादकीय

जमीनी हकीकत से कटे कम्युनिस्ट

कार्ल मार्क्स ने कहा था, ईश्वर का शुक है कि मैं मार्क्सवादी नहीं हूँ। चीनी कम्युनिस्ट पार्टी के चेयरमैन माओत्से तुंग ने 1967 में उनसे मिलने गए नक्सली नेता कानू सान्याल और तीन अन्य से कहा था, 'यहां आपने जो भी सीखा, उसे भूल जाएं और अपने देश की स्थिति के अनुसार काम करें।' दुर्भाग्य से विभिन्न धाराओं में बटे हमारे कम्युनिस्ट दलों और उनके नेताओं ने मार्क्स और माओत्से तुंग की बातों पर अमल नहीं किया। नतीजतन गत सौ वर्षों में उन्होंने पाया कम और खोया अधिक। अब वे मुख्यतः केरल में प्रभावी रह गए हैं। अभी हाल में कुछ मजदूर संगठनों के साथ अधिकतर वामपंथी संगठनों ने केंद्र सरकार की नीतियों के विरोध में जब भारत बंद बुलाया तो

उसका असर केवल केरल में ही दिखा। कुछ समय पहले जब भारतीय कम्युनिस्ट पार्टी (भाकपा) की स्थापना के सौ वर्ष पूरे हुए तो देश में कोई हलचल नहीं हुई। यदि भाकपा ने देश के सामाजिक तानेबाने और जमीनी हकीकत को ध्यान में रखते हुए अपनी कार्यनीति बनाई होती तो आज वे इतने दुबले नहीं होते। भाकपा का विभाजन 1964

में हुआ और उससे टूटकर मार्क्सवादी कम्युनिस्ट पार्टी (माकपा) बनी। विभाजन का आधार कोई भारतीय समस्या नहीं, बल्कि चीन के प्रति भारतीय कम्युनिस्टों के एक बड़े हिस्से का रुख था। 1967 में कम्युनिस्टों से निकले नक्सलियों ने नारा दिया-चीन का चेयरमैन हमारा चेयरमैन और सत्ता बंदूक की नली से निकलती है। ऐसे नारे लगाने वाले अतिवादी कम्युनिस्टों की हिंसक जमात भी कई टुकड़ों में बंटी। दशकों तक नेपाल से लेकर आंध्र तक हथियारों के बल पर लाल गलियारा बनाने की कोशिश में हजारों जानें गईं। बीते कुछ समय से गृह मंत्री अमित शाह लगातार कह रहे हैं कि हम 31 मार्च, 2026 तक वामपंथी उग्रवाद यानी माओवाद खत्म कर देने के लिए प्रतिबद्ध हैं। जिस गति से उनका दायरा सिमट रहा है, उससे साफ है कि केंद्र सरकार अपने निर्धारित लक्ष्य को पाने में सफल हो सकती है। एक अनुमान के अनुसार माओवादी हिंसा के चलते देश में करीब 12 हजार लोगों की जान जा चुकी है। इनमें नागरिक, सुरक्षाकर्मी और माओवादी हिंसक तत्व शामिल हैं। अन्य स्रोत यह आंकड़ा कुछ अधिक ही बताते हैं। माओ ने जब भारतीय कम्युनिस्टों से कहा था कि अपने देश की स्थिति के अनुसार काम करो तो अतिवादी कम्युनिस्टों को इसका आकलन करना चाहिए था कि भारत जैसे देश में सैन्यवाद की सफलता की कितनी गुंजाइश है? भारत में एक मजबूत संसदीय शासन व्यवस्था है और सेना एवं अर्धसैनिक बलों को पराजित करना संभव नहीं। भारत की स्थिति न तो 1917 के रूस जैसी है और न ही 1949 के चीन जैसी। 1917 में लेनिन और उनके दल ने हथियारों के बल पर रूस में कम्युनिस्ट शासन की स्थापना की थी। इसी तरीके से माओत्से तुंग ने 1949 में चीन में कम्युनिस्ट शासन कायम किया। हथियार उठाने की जगह भारत के अतिवादी कम्युनिस्ट लोकतांत्रिक तरीके से चुनाव लड़कर सफलता पा सकते थे, क्योंकि कभी उन्होंने बड़ी संख्या में युवकों को आकर्षित किया था, पर चुनाव लड़ने वाली भाकपा और माकपा भी अपनी गलत रणनीतियों और भारतीय समाज के बारे में अपनी नासमझी के कारण अंततः दुबली होती चली गईं। बंगाल और त्रिपुरा से वाम मोर्चा का सफाया हो चुका है। अगले विधानसभा चुनाव में वाम मोर्चे को केरल में भी कड़ी चुनौती मिल सकती है। बंगाल में वाम मोर्चा सरकार ने शुरूआती दिनों में भूमि सुधार के क्षेत्र में अच्छे काम किए, पर उसके बाद उसने जो कुछ किया, वह सब उत्पादक साबित नहीं हुआ। जनसमर्थन बरकरार रखने के लिए उसने बड़े पैमाने पर स्थानीय बाहुबलियों को संरक्षण देने के साथ बांग्लादेशी घुसपैठियों को बढ़ावा दिया और उन्हें नाजायज तरीके से मतदाता बनाया। जब बांग्लादेशी मुस्लिम घुसपैठियों के कारण बंगाल के सात जिलों में सामान्य प्रशासन चलाना कठिन हो गया तो मुख्यमंत्री बुद्धदेव भट्टाचार्य ने गंभीर चिंता प्रकट की। नतीजतन अल्पसंख्यक मतदाताओं ने थोकभाव में तुणमूल कांग्रेस को अपना लिया। मौजूदा बंगाल विधानसभा में माकपा का प्रतिनिधित्व शून्य है। हमारे कम्युनिस्ट दल इस्लामिक अतिवाद के खिलाफ अभियान को आम मुसलमानों के खिलाफ बताते हैं, जबकि चीन की कम्युनिस्ट पार्टी और उसकी सरकार ने शिनजियांग प्रांत के उइगर मुसलमानों को बलपूर्वक काबू में रखा है। चीन का तर्क है कि हमारा यह क्षेत्र इस्लामिक अतिवाद से पीड़ित है और हमारा यह कर्तव्य है कि हम अपने इस इलाके को आतंकवाद से बचाएं। भारत के कम्युनिस्ट वोट के लिए इस्लामिक अतिवादी तत्वों के प्रति नरम रहते हैं। एक समय केरल में वाम मोर्चा के कट्टरपंथी पीएफआई से मधुर संबंध थे। जब केरल के डीजीपी ने सिफारिश की थी कि पीएफआई पर प्रतिबंध लगाया जाए तो वाम मोर्चे के मुख्यमंत्री ने ऐसा करने से इन्कार कर दिया। जब पीएफआई ने बड़े पैमाने पर हिंसा की तो केरल हाई कोर्ट ने उसके सदस्यों की संपत्ति जब्त करने का आदेश दिया। मजबूर होकर वाम सरकार ने ऐसा किया।

अंतिम संस्कार से पहले खुला 'मौत' का रहस्य, शव पर चोटों के निशान देख भड़के ग्रामीण

द मूवमेंट ऑफ़ इंडिया

भीलवाड़ा। जिले के कारोई थाना क्षेत्र के गुरला के पास सेतुरिया ग्राम पंचायत के जागदरी गांव में बुधवार को उस समय सनसनी फैल गई, जब एक युवक की संदिग्ध मौत का राज अंतिम संस्कार से ठीक पहले खुल गया। चिता सज चुकी थी, परिजन मुखानि देने ही वाले थे, तभी शव पर नजर पड़ी गहरे चोटों के निशानों ने पूरे माहौल को मातम से आक्रोश में बदल दिया। मृतक की पहचान संजय बोस्ट पुत्र भंवर बोस्ट के रूप में हुई है। शुरुआत में मौत को सामान्य बताया जा रहा था, लेकिन जैसे ही अंतिम क्रिया से पहले शव को तैयार किया गया, ग्रामीणों की आंखें फटी की फटी रह गईं। शरीर पर मौजूद चोटों के निशानों ने कई सवाल खड़े कर दिए।

अंतिम विदाई बनी विरोध का मंच

श्मशान घाट पर देखते ही देखते माहौल गरमा गया। परिजनों ने साफ शब्दों में कहा-यह सामान्य मौत नहीं, कुछ तो छुपाया जा रहा है। हत्या की आशंका जताते हुए उन्होंने दाह संस्कार रोक दिया



और मौके पर ही विरोध प्रदर्शन शुरू कर दिया। देखते ही देखते बड़ी संख्या में ग्रामीण जमा हो गए और निष्पक्ष जांच व दोषियों की गिरफ्तारी की मांग करने लगे।

पुलिस पहुंची, लेकिन गुस्सा बरकरार

हंगामे की सूचना मिलते ही कारोई थाना पुलिस जोसे के साथ मौके पर पहुंची। थाना प्रभारी महावीर प्रसाद ने ग्रामीणों को समझाने का प्रयास किया और पोस्टमार्टम

के लिए शव भेजने की बात कही, ताकि मौत के असली कारणों का खुलासा हो सके। हालांकि, ग्रामीणों का कहना है कि जब तक स्पष्ट कार्रवाई का भरोसा नहीं मिलेगा, वे पीछे नहीं हटेंगे। गांव में तनावपूर्ण स्थिति बनी हुई है। पुलिस ने परिजनों को आश्वासन दिया है कि मामले की गंभीरता से जांच की जाएगी और कानून के अनुसार आवश्यक कदम उठाए जाएंगे। फिलहाल पुलिस ने शव को पोस्टमार्टम करवाने के लिए जिला चिकित्सालय भिजवाया है।

महिला से रेप कर धर्म-बदलने का दबाव बनाता था तांत्रिक:मालकिन ने संतान प्राप्ति के लिए मिलवाया था; तंत्र-विद्या से डराता; गिरफ्तार

द मूवमेंट ऑफ़ इंडिया

भीलवाड़ा। तांत्रिक ने संतान प्राप्ति के इलाज के बहाने महिला से रेप किया। जादू-टोने से बच्चा होने की शर्तिया बात कह कर उसे जाल में फंसाया और एक दिन घर में अकेला पा कर रेप कर दिया। महिला को अपनी तंत्र शक्तियों से डरा धमका कर करीब 6 महीने तक फिजिकल रिलेशन बनाता रहा। महिला तंग आकर थाने पहुंची और शिकायत दी तो पुलिस ने कोई कार्रवाई नहीं की। इसके बाद महिला हिंदू संगठनों के पास पहुंची तब जाकर मामला दर्ज हुआ। इसके साथ ही 44 साल के युवक की गिरफ्तारी हुई। महिला को तांत्रिक से उसके जहां वो काम करती थी उसी मालकिन ने मिलवाया था। मामला भीलवाड़ा का मंगलवार का है। नौकरानी ने युवक से मिलवाया था एसएचओ सुनील चौधरी ने बताया- महिला के साथ रेप के आरोप में जानिसार उर्फ सोनू (44) को मंगलवार को गिरफ्तार किया है। आरोपी को रिमांड पर लिया है और पूछताछ जारी है। जानकारी में सामने

आया कि महिला पिछले 1 साल से बच्चा न होने से परेशान थी। उसने रोते हुए यह बात अपनी मालकिन को बताई थी। इसके बाद करीब 1 साल पहले जहां वो काम करती थी उसी मालकिन ने जानिसार से मिलवाया।

ताबीज देकर बहलाया, बच्चा होने का दावा करता था

जानकारी के अनुसार, जानिसार ने महिला की इस कमजोरी का फायदा उठाते हुए उसे तंत्र-मंत्र के जाल में उसे फंसा लिया। अपने जादू-टोने से बच्चा होने का दावा कर झंझ में ले लिया। आरोपी ने ताबीज देने और, इलाज करने के बहाने पीड़िता के घर में जगह बना ली। करीब 6 महीने पहले घर में महिला अकेली थी। इसका फायदा उठा कर आरोपी ने उसके साथ रेप किया।

धर्म बदलने का दबाव भी बनाया

जानकारी के अनुसार, रेप की इस वारदात को अंजाम देने के बाद उसने पीड़िता पर धर्म परिवर्तन करने के लिए



दबाव बनाया। आरोपी ने महिला की लाचारी का फायदा उठाकर उसे मानसिक रूप से प्रताड़ित करना शुरू कर दिया। जादू-टोने और तंत्र विद्या से डराना शुरू किया। पीड़िता ने हिम्मत जुटाकर अपने परिजनों को इस बारे में बताया। इसके बाद हिंदू संगठनों से संपर्क किया।

हिंदू संगठनों ने की मदद

जानकारी के अनुसार महिला ने 4 दिन पहले इसकी रिपोर्ट थाने में दी थी। इसके बाद पुलिस ने कोई कार्रवाई नहीं की। महिला ने हिंदू संगठनों से फिर से संपर्क किया तो। पुलिस ने आरोपी को

महाराष्ट्र से लौटते वक्त टूटी सांसे

पुलिस के अनुसार, संजय महाराष्ट्र के जलगांव में मजदूरी करता था। 3 फरवरी को वह गांव से वहां गया था। कुछ दिन पहले उसकी तबीयत बिगड़ गई, जिसके बाद वह बस से भीलवाड़ा लौट रहा था। उसके साथ एक अन्य व्यक्ति भी था। बताया जा रहा है कि रतलाम के आसपास सफर के दौरान ही उसकी मौत हो गई। बाद में शव को गांव लाया गया। लेकिन बड़ा सवाल यही है- अगर मौत बीमारी से हुई, तो शरीर पर ये चोटों के निशान कैसे आए?

रिपोर्ट का इंतजार, रहस्य बरकरार

फिलहाल परिजनों ने पुलिस को औपचारिक रिपोर्ट नहीं दी है। पुलिस का कहना है कि रिपोर्ट दर्ज होने और पोस्टमार्टम के बाद ही स्थिति साफ हो पाएगी। इधर, गांव में हर जुबान पर एक ही चर्चा है-क्या यह हत्या था या साजिश? जब तक पोस्टमार्टम रिपोर्ट सामने नहीं आती, जागदरी गांव में संजय की मौत एक रहस्य बनकर लोगों के मन में सवाल खड़े करती रहेगी।

गर्भवती महिलाओं को एनसी जांच, एफसीएम इंजेक्शन व 'मां वाउचर' से मिला निःशुल्क सोनोग्राफी का लाभ

द मूवमेंट ऑफ़ इंडिया

भीलवाड़ा। उच्च जोखिम गर्भावस्थाओं की समय रहते पहचान करने तथा गर्भवती महिलाओं को गुणवत्तापूर्ण स्वास्थ्य सेवाएं उपलब्ध कराने के उद्देश्य से बुधवार को जिले में प्रधानमंत्री सुरक्षित मातृत्व अभियान दिवस मनाया गया। इस अवसर पर जिले के समस्त राजकीय चिकित्सालयों एवं स्वास्थ्य संस्थानों में गर्भवती महिलाओं के लिए विशेष एनसी (प्रसव पूर्व) जांच शिविर आयोजित किए गए, जिनमें बड़ी संख्या में महिलाओं ने भाग लेकर स्वास्थ्य सेवाओं का लाभ उठाया। अभियान के तहत प्रत्येक माह की 9, 18 एवं 27 तारीख को आयोजित होने वाले इस विशेष दिवस पर चिकित्सकों द्वारा गर्भवती महिलाओं



की निःशुल्क जांच, परामर्श एवं आवश्यक उपचार प्रदान किए गए। जांच के दौरान महिलाओं का वजन, ऊंचाई, रक्तचाप, हीमोग्लोबिन स्तर, एचआईवी एवं सिफलिस जांच के साथ-साथ पेट की संपूर्ण चिकित्सकीय जांच की गई, ताकि गर्भावस्था के दौरान संभावित

जोखिमों की समय रहते पहचान की जा सके। मुख्य चिकित्सा एवं स्वास्थ्य अधिकारी डॉ. संजीव कुमार शर्मा ने बताया कि जिन गर्भवती महिलाओं में हीमोग्लोबिन का स्तर कम पाया गया, उन्हें फेरिक कार्बोक्सीमाल्टोज (एफसीएम) इंजेक्शन लगाए गए, जिससे एनीमिया

की स्थिति में शीघ्र सुधार हो सके और सुरक्षित मातृत्व सुनिश्चित किया जा सके। उन्होंने कहा कि एनीमिया मुक्त गर्भावस्था स्वस्थ मां और शिशु के लिए अत्यंत आवश्यक है। अभियान के दौरान ब्लॉक स्तरीय चिकित्सा अधिकारियों द्वारा विभिन्न चिकित्सा संस्थानों का निरीक्षण कर व्यवस्थाओं का जायजा लिया गया तथा गुणवत्तापूर्ण सेवाएं सुनिश्चित करने के निर्देश दिए गए। इसके साथ ही मां वाउचर योजना के अंतर्गत गर्भकाल की दूसरी एवं तीसरी तिमाही की पात्र महिलाओं को निजी सोनोग्राफी केंद्रों पर निःशुल्क सोनोग्राफी सुविधा उपलब्ध करवाने हेतु कूपन जारी किए गए। महिलाओं ने इन वाउचरों का उपयोग कर निजी सोनोग्राफी केंद्रों पर निःशुल्क सोनोग्राफी जांच का लाभ प्राप्त किया।

शोभायात्रा में सनातन के जयकारों की गूंज, मातृशक्ति ने सिर पर धारण किए मंगलकलश



द मूवमेंट ऑफ़ इंडिया

भीलवाड़ा। धर्मनगरी भीलवाड़ा में गुरुवार को आठ दिवसीय सनातन मंगल महोत्सव एवं दीक्षा दान समारोह का भव्य आगाज विशाल मंगल कलश शोभायात्रा के साथ हो गया। शोभायात्रा में शामिल होने के लिए मातृशक्ति के साथ श्रद्धालु भी उमड़ पड़े। को हरि शेवा उदासीन आश्रम सनातन मंदिर भीलवाड़ा के महामंडलेश्वर स्वामी हंसराम उदासीन महाराज के मार्गदर्शन में होने वाले इस आयोजन की कलश शोभायात्रा में भीलवाड़ा के प्रमुख संत महात्माओं के साथ समाज के विभिन्न वर्गों से जुड़ी मातृशक्ति उत्साह से शामिल हुईं। सुबह 9.15 बजे श्री संकट मोचन हनुमान मंदिर से प्रारंभ मंगल कलश शोभायात्रा में 1008 मातृशक्ति सिर पर मंगल कलश धारण करके चल रही थी। शोभायात्रा में महामंडलेश्वर स्वामी हंसराम उदासीन महाराज के साथ सायंद दामोदर अग्रवाल, महामंडलेश्वर स्वामी हितेश्वरानंद महाराज, श्रीधाम वृन्दावन के कथा व्यास डॉ. श्यामसुंदर पाराशर, महंत प्रकाशमुनी, स्वामी वेदानंद, संत सेवादास, संत श्रवण मुनि, महंत आसन

दास, संत नरेश मुनि, महंत स्वरूप दास उदासीन, महंत हनुमान राम उदासीन, संत हंसदास, संत मोहन दास, संत संतदास, स्वामी ईश्वर दास, स्वामी दर्शन दास, संत स्वरूप दास, संत गौतम दास, संकटमोचन हनुमान मंदिर के महंत बाबू गिरी महाराज, हनुमान टेकरी के महंत बनवारी शरण काठिया बाबा, हाथीभाटा आश्रम के महंत संतदास महाराज, निम्बार्क आश्रम के महंत मोहनशरण शास्त्री, पुजारी मुगरी पांडे, संत मायाराम, संत गोविंद राम, ब्रह्मचारी इंद्रदेव, कुनाल, सिद्धार्थ, मिहिर, पंडित सत्यनारायण शर्मा आदि शामिल हुए। व्यास पीठ पर रखे जाने वाला श्रीमद् भागवत का ग्रंथ शोभायात्रा में संत महात्मा अपने सिर पर धारण करके चले। शोभायात्रा गोल प्याउ, सूचना केन्द्र चौगुहा, आजाद चौक, वीर सावकर चौक होते हुए हरि शेवा आश्रम सनातन मंदिर में श्रीमद् भागवत कथा के लिए बनाए हुए विशाल पांडाल में पहुंची। शोभायात्रा में सबसे आगे अश्व सवार धर्म ध्वज लिए हुए था तो उसके पीछे दुपहिया वाहनों पर बैठियां भगवा ध्वज लिए हुए थीं।

बलाई समाज का सामूहिक विवाह सम्मेलन 21 फरवरी को, छात्रावास का होगा लोकार्पण



द मूवमेंट ऑफ़ इंडिया

भीलवाड़ा। बलाई समाज नवयुवक मंडल सेवा समिति के तत्वावधान में आयोजित होने वाले छात्रावास उद्घाटन, तुलसी विवाह एवं सामूहिक विवाह सम्मेलन को लेकर गुरुवार को शहर के एक निजी होटल में प्रेस वार्ता आयोजित की गई। प्रेस वार्ता में समिति पदाधिकारियों ने कार्यक्रम की रूपरेखा, उद्देश्य एवं तैयारियों की विस्तृत जानकारी देते हुए बताया कि यह आयोजन समाज की एकता, सहयोग और सामाजिक समरसता का प्रतीक बनेगा। बलाई समाज नवयुवक मंडल सेवा समिति की संरक्षक सुशीला सालवी व अध्यक्ष भवर्लाल बलाई एवं विवाह सम्मेलन समिति अध्यक्ष मिश्री लाल बलाई ने बताया कि कार्यक्रम का आयोजन 21 फरवरी 2026, शनिवार को धुलखेड़ा रोड स्थित बलाई समाज छात्रावास, जोधड़ास (भीलवाड़ा) में किया जाएगा। इससे पूर्व 20 फरवरी 2026 को शाम 8 बजे से रात्रि जागरण एवं भजन संध्या का आयोजन होगा, जिसमें प्रसिद्ध भजन कलाकारों द्वारा प्रस्तुति दी जाएगी। उन्होंने बताया कि 21 फरवरी को तुलसी विवाह एवं सामूहिक विवाह सम्मेलन का मुख्य आयोजन होगा, जिसमें कई जोड़े वैदिक शैति-रिवाजों के साथ परिणय सूत्र में बंधेंगे। इसके साथ ही प्रातः 11 बजे से प्रतिभोज का आयोजन रखा गया है, जिसमें समाज के गणमान्य नागरिकों, जनप्रतिनिधियों एवं अतिथियों का स्वागत किया जाएगा।

इसी दिन समाज के लिए महत्वपूर्ण उपलब्धि के रूप में नव निर्मित छात्रावास भवन का विधिवत उद्घाटन भी किया जाएगा, जिससे समाज के विद्यार्थियों को शिक्षा के लिए बेहतर सुविधाएं उपलब्ध हो सकेंगी। समिति पदाधिकारियों ने बताया कि भीलवाड़ा जिले में इस प्रकार का यह पहला भव्य आयोजन है, जिसका उद्देश्य सामाजिक एकता को मजबूत करना, विवाह जैसे संस्कार को सरल एवं सुलभ बनाना तथा समाज के आर्थिक रूप से कमजोर परिवारों को सहयोग प्रदान करना है। सामूहिक विवाह सम्मेलन से अनावश्यक खर्चों पर रोक लगेगी और समाज में समानता एवं सहयोग की भावना को बढ़ावा मिलेगा। प्रेस वार्ता में बताया गया कि कार्यक्रम की तैयारियां अंतिम चरण में हैं और समाज के लोगों में इस आयोजन को लेकर विशेष उत्साह है। आयोजन स्थल को आकर्षक रूप से सजाया जा रहा है तथा अतिथियों के स्वागत के लिए व्यापक व्यवस्थाएं की गई हैं।

भीलवाड़ा में होगा कुम्भ जैसा वातावरण, सैकड़ों संत महात्माओं के साथ होगा कई वीआईपी का आगमन

द मूवमेंट ऑफ़ इंडिया

भीलवाड़ा। धर्मनगरी भीलवाड़ा में हरि शेवा उदासीन आश्रम सनातन मंदिर भीलवाड़ा के महामंडलेश्वर स्वामी हंसराम उदासीन महाराज के मार्गदर्शन में 19 से 26 फरवरी तक होने वाले सनातन मंगल महोत्सव एवं दीक्षा दान समारोह आस्था एवं श्रद्धा भक्ति का कुम्भ जैसा वातावरण बनने जा रहा है। इस आयोजन में देश के विभिन्न क्षेत्रों से सैकड़ों संत महात्मा शामिल होकर आशीर्वाद एवं सानिध्य प्रदान करेंगे तो कई विशिष्ट अतिथियों (वीआईपी) का भी आगमन होने वाला है। महोत्सव के तहत श्रीमद् भागवत कथा वाचन सहित प्रतिदिन यज्ञ हवन सहित विभिन्न धार्मिक आयोजन होंगे। सनातन मंगल महोत्सव एवं दीक्षा दान समारोह की श्रृंखला में मंगलवार को सेवा कार्यों की विधिवत शुरुआत श्रद्धा और आस्था के साथ की गई। इस अवसर पर अग्नि प्रवेश सम्पन्न हुआ तथा भंडारा कोठार सेवा के कार्य का शुभारंभ किया गया। कार्यक्रम महामंडलेश्वर स्वामी हंसराम उदासीन के पावन सानिध्य एवं संत-महात्माओं की गरिमायुी उपस्थिति में संपन्न हुआ। वैदिक मंत्रोच्चार के साथ विधि-विधान से पूजा-अर्चना पंडित सत्यनारायण शर्मा द्वारा कराई गई। भंडार सेवा की जिम्मेदारी भंडार सेवा समिति एवं अनुभवी हलवाइयों की टीम द्वारा निभाई जाएगी, जो महोत्सव



अवधि में श्रद्धालुओं के लिए प्रसाद एवं भोजन व्यवस्था सुनिश्चित करेगी।

आज कार्यक्रम में महंत हनुमानराम उदासीन, महंत जमनादास, संत अर्जुनदास, संत सरूपदास, संत हंसदास, संत मायाराम, संत गोविंदराम, संत प्रकाशानंद, संत ओम उदासी, ब्रह्मचारी इंद्रदेव, कुनाल, सिद्धार्थ, मिहिर सहित हंसगंगा हरिशेवा भक्त मंडल के बड़ी संख्या के भक्तजन उपस्थित रहे। सेवा कार्यों के शुभारंभ के साथ ही पूरे परिसर में भक्ति, अनुशासन और सेवा भाव का वातावरण बना रहा।

देवभूमि भारत के कई महान संत महात्माओं का सानिध्य एवं आशीर्वचन प्राप्त होगा

महामंडलेश्वर स्वामी हंसराम उदासीन ने बताया कि राजस्थान के राज्यपाल हरिभाऊ किसनराव बागड़े, लोकसभा अध्यक्ष ओम बिरला, मुख्यमंत्री भजनलाल शर्मा, मध्यप्रदेश के मुख्यमंत्री डॉ. मोहन यादव एवं दिल्ली की मुख्यमंत्री रेखा गुप्ता के इस महा आयोजन में शामिल होने की संभावना है। इन तीनों मुख्यमंत्रियों को आमंत्रित

किए जाने के बाद सम्बन्धित मुख्यमंत्री कार्यालय ने विस्तार से रिपोर्ट भी मांगी है। शीघ्र ही उनके आगमन का अंतिम कार्यक्रम घोषित हो सकता है। इनके साथ ही हरियाणा के मुख्यमंत्री नायब सिंह सेनी का आगमन भी प्रस्तावित है। समारोह में उदासीन काषिण पीठाधीश्वर महामंडलेश्वर स्वामी गुरुशरणानंद महाराज रमणरेती महावन गोकुल मथुरा, परम त्यागी तपस्वी बाबा कल्याणदास महाराज अमरकंटक, गुरु गणेश्वरधाम के अध्यक्ष महामंडलेश्वर स्वामी भास्करानंद महाराज, रैवासा वृन्दावन धाम के श्री अग्रपीठाधीश्वर मल्लूकपीठाधीश्वर स्वामी श्री राजेन्द्रदास देवाचार्य महाराज सहित देवभूमि भारत के कई महान संत महात्माओं का सानिध्य एवं आशीर्वचन प्राप्त होगा। सनातन मंगल महोत्सव के अंतिम दिन 26 फरवरी को सुबह 9 बजे से हरिशेवाधाम परिसर में बने विशाल पांडाल में दीक्षा दान समारोह एवं संत समागम का आयोजन होगा। भव्य कलश यात्रा के साथ होगा सनातन मंगल महोत्सव का आगाज आठ दिवसीय सनातन मंगल महोत्सव का आगाज 19 फरवरी गुरुवार को सुबह 9 बजे श्रीमद् भागवत महापुराण कलश यात्रा से होगा। कलश यात्रा पोस्टऑफिस के सामने स्थित संकटमोचन हनुमान मंदिर से प्रारंभ होकर हरि शेवा उदासीन आश्रम सनातन मंदिर पहुंचेगी।

बिसायती टर्फ क्रिकेट टूर्नामेंट में बिसायती स्ट्राइकर ने मारी बाजी

द मूवमेंट ऑफ़ इंडिया

भीलवाड़ा। बिसायती समाज प्रथम नाइट बॉक्स क्रिकेट टूर्नामेंट के पहले फाइनल मुकाबले में बिसायती फाइनल के कप्तान रफीक बिसायती ने टॉस जीत कर पहले बोलिंग का निर्णय लिया और इसी के साथ बिसायती स्ट्राइकर ने पहले बल्लेबाजी करते हुए 140 रनों का एक बड़ा लक्ष्य खड़ा कर दिया जिसमें 20 चम चमाते छक्के शामिल थे साथ ही गुलाम मुस्तफा ने नाबाद 75 रन और मोहम्मद जाहिद ने 57 रन की आकर्षित पारी खेली और इसी बड़े टोटल का पीछा करते हुए बिसायती फाइनल के बल्लेबाजों पर बड़े लक्ष्य का दबाव दिखाई दिया और पूरी टीम 10 ओवर में 96 रन पर ऑल आउट हो गई। इसमें बल्लेबाजी का भार कप्तान रफीक बिसायती ने 30 रनों से संभाला साथ रियाज (शानू) बिसायती ने 35 रन बना कर उनका साथ दिया इनके साथ ही बिसायती स्ट्राइक के बॉलर ने



अच्छी बोलिंग का प्रदर्शन जारी रखते हुए जिलानी बिसायती ने 2 विकेट लिए साथ ही नूरानी, गुलाम मुस्तफा, आसिफ बिसायती ने 1-1 विकेट लिया और फाइनल अपने नाम किया। बिसायती स्ट्राइकर की जीत के बाद टीम के ऑनर मोहम्मद हनीफ बिसायती बहुत खुश दिखे। उन्होंने रात के अंधेरे में पटाखों की रोशनी से अपनी खुशी जाहिर की। फाइनल मुकाबले के हीरो गुलाम मुस्तफा ही टूर्नामेंट के हीरो भी रहे फाइनल विजेता अवॉर्ड के साथ ही बेस्ट ऑल राउंडर प्रदर्शन का खिताब भी इन्होंने अपने नाम किया साथ ही टूर्नामेंट के बेस्ट बल्लेबाज शाहरुख

पटवा रहे और बेस्ट बोलर जिलानी बिसायती रहे। इन सभी के बीच में इन सभी से अलग एक 13 साल के खिलाड़ी हसनैन बिसायती ने भी अपने प्रदर्शन से बताया कि आने वाले समय में वह समाज का नाम बहुत रोशन करेंगे। साथ ही बिसायती समाज सेवा संस्थान की तरफ से समाज की खेल प्रकोष्ठ शाखा का भी गठन किया गया जिसका नामकरण बिसायती समाज सेवा संस्थान खेल प्रकोष्ठ के नाम से किया गया और बिसायती समाज सेवा संस्थान की तरफ से इस नई शाखा के पदाधिकारियों का गठन किया जिसमें अध्यक्ष पद के लिए

शाहरुख पटवा और सचिव पद के लिए शाकिर बिसायती और कोषाध्यक्ष के पद पर मोहम्मद इस्लाम बिसायती और उपाध्यक्ष के पद पर सोनू (काजी) बिसायती और साथी मेम्बर के रूप में रियाज (शानू) बिसायती, गुलाम मुस्तफा, मोनू (काजी) बिसायती, नूरानी बिसायती के रूप में चयन किया गया। समापन समारोह में खासुशी मेहमान के रूप में महबूब खा कायमखानी, जिला अल्पसंख्यक अध्यक्ष अब्दुल हमीद रंगरेज, रॉयल ग्रुप संचालक शहाबुद्दीन शेख, शानू कायमखानी, हाजी उमर, बबलू हाजी, मिंटू भईया, रफीक मुल्लानी और आमीन पठान की मौजूदगी रही। आयोजक कमेटी बिसायती समाज सेवा संस्थान खेल प्रकोष्ठ और बिसायती समाज सेवा संस्थान के सभी मेम्बरों ने सभी मेहमानों की दस्तारबंदी कर सम्मान किया। और आयोजक कमेटी ने वादा किया कि अगले सत्र में इस टूर्नामेंट को ओर भव्य रूप में कराया जाएगा।

फाग गीतों और उमंग के रंगों में रंगा विजय सिंह पथिक नगर

द मूवमेंट ऑफ़ इंडिया

भीलवाड़ा। शहर के विजय सिंह पथिक नगर में फागोत्सव पर्व क्वीन्स ग्रुप द्वारा बड़े ही हर्षोल्लास, श्रद्धा एवं सांस्कृतिक उल्लास के साथ पथिक पार्क में मनाया गया। इस अवसर पर महिलाओं ने फागणिया पहनकर उत्साहपूर्वक सहभागिता निभाते हुए परंपरागत लोक-संस्कृति और आपसी सौहार्द का सुंदर उदाहरण प्रस्तुत किया। फागोत्सव पर्व की संयोजिका चन्द्रप्रभा शर्मा के कुशल मार्गदर्शन में कार्यक्रम सुव्यवस्थित एवं गरिमामय ढंग से संपन्न हुआ। गणेश वन्दना से प्रारम्भ हुये उत्सव में मधु शर्मा और प्रेमलता सोनी ने ' रंग मत डाल रे सांवरिया, म्हाने गुजर मारे रे, रंग मत डाल' पर नृत्य करते हुये मनमोहक प्रस्तुति दी। सह संयोजिका रानू शर्मा ने अपने संबोधन में कहा कि



फागोत्सव केवल रंगों का पर्व नहीं बल्कि आपसी प्रेम, सामाजिक एकता और सांस्कृतिक परंपराओं को सहेजने का सशक्त माध्यम है। दिलखुश ओसतवाल के नेतृत्व में महिलाओं ने सजावट, भजन-कीर्तन एवं प्रसाद वितरण जैसी सभी व्यवस्थाओं को

सामूहिक सहयोग से सफल बनाया। कार्यक्रम के दौरान शशिकला शर्मा ने महान स्वतंत्रता संग्राम सेनानी विजय सिंह पथिक के योगदान का भावपूर्ण स्मरण किया। जिनके नाम पर यह नगर स्थापित है। उनके आदर्शों-साहस, त्याग और समाजसेवा-को

जीवन में आत्मसात करने का संदेश दिया गया। फागोत्सव के दौरान पार्क का वातावरण रंग-बिरंगे परिधानों, पुष्प-सज्जा और फाग गीतों की मधुर स्वर-लहरियों से सराबोर हो उठा। महिलाओं ने सामूहिक रूप से फाग गीत गाकर भजनों के माध्यम से राधा-कृष्ण की लीलाओं का भावपूर्ण स्मरण किया तथा एक-दूसरे को अबीर-गुलाल लगाकर पर्व की शुभकामनाएं दी। पूरे आयोजन के दौरान भक्ति, आनंद और उल्लास का अनुपम संगम देखने को मिला। अंत में प्रसाद वितरण के साथ कार्यक्रम का समापन हुआ। उपस्थित सभी महिलाओं ने ऐसे सांस्कृतिक आयोजनों को निरंतर आयोजित करने की आवश्यकता पर बल देते हुए कहा कि इससे नई पीढ़ी को हमारी समृद्ध लोक-संस्कृति और परंपराओं से जोड़े रखने में सहायता मिलती है।

कॉन्स्टेबल से परेशान युवक ने नींद की 30 गोलियां खाईं: वीडियो बनाकर बोला- बहुत परेशान कर दिया,

द मूवमेंट ऑफ़ इंडिया

कोटा। कोटा में पुलिसकर्मी से परेशान होकर एक युवक ने सुसाइड की कोशिश की। युवक ने नींद की 30 टेबलेट खा ली। युवक ने गोलियां खाने से पहले वीडियो बनाए। इनमें से एक वीडियो पुलिसकर्मी को भी भेजा। घटना देर रात की है। फिलहाल युवक का न्यू मेडिकल कॉलेज हॉस्पिटल में इलाज चल रहा है। युवक ने 2 मिनट 46 सेकंड का वीडियो रिकॉर्ड किया है। इसमें युवक कह रहा है- भैया (कॉन्स्टेबल) आपने मुझे ज्यादा परेशान कर दिया। मैं मेरी जिंदगी से बहुत ज्यादा परेशान हो गया। मैं नींद की गोली खाने जा रहा हूं। मेरी मौत के जिम्मेदार आप ही हो, ठीक है भैया।

आज आप मेरी बाइक (पल्सर) ले गए। इससे पहले आपने मेरी गाड़ी (कार) का कांच फोड़ दिया। मैं कोई भी गलत काम नहीं कर रहा। आप मुझसे 50 हजार रूपए मांग रहे हो। मैं 50 हजार कहां से दूंगा। मैं मेरे बीवी बच्चों को पालू या क्या करूं। भैया, मैं बहुत ज्यादा परेशान हूं। मेरी मौत के

जिम्मेदार बस आप ही होंगे। नरेंद्र भैया, आपने मुझे जरूरत से ज्यादा ही परेशान कर दिया। कोई गलती हुई हो तो क्षमा कर देना नरेंद्र भैया (कॉन्स्टेबल)। मुझसे एक छोटी सी गलती हो गई थी, आपने मुझे रोका और मैंने गाड़ी नहीं रोकी। इसके अलावा मेरा कोई कसूर नहीं है। और आप मेरे हाथ धोकर पीछे पड़ रहे हो। आप मुझसे 50 हजार मांग रहे हो। मेरी इतनी औकात नहीं है भैया, जो मैं आपको दे सकूं, माफ करना भैया ठीक है मैं जा रहा हूं, नींद की गोलियां खाने। मुझे इतना परेशान कर दिया कि मुझे जीने का कोई रास्ता नहीं दिख रहा। दूसरा वीडियो 42 सेकंड का है। जिसमें युवक पत्नी का नाम बोलते हुए.....मुझे कुछ हो जाए तो कोर्ट चले जाना, एसपी ऑफिस चले जाना इस आदमी ने मुझे बहुत परेशान कर दिया मुझे कुछ हो जाए तो इस आदमी को छोड़ना मत बस।

पत्नी बोली 2 महीने से परेशान कर रखा

युवक की पत्नी का कहना है वो डेढ़ साल से आरकेपुरम थाना इलाके में

रहते हैं। पिछले दो महीने से जवाहर नगर थाने का कॉन्स्टेबल पति से 50 हजार की डिमांड कर रहा है। पैसा नहीं देने पर टांगे तोड़ने व केस में फसाने की धमकी दे रहा है। इस कारण पति काफी तनाव में है। घर पर ठीक से बात भी नहीं करते, गुमसुम रहने लग गए। 10-15 दिन पहले पति अपनी कार से महावीर नगर प्रथम इलाके में गए थे। वहां बाइक पर दो पुलिसकर्मी (नरेंद्र व अन्य) आए। उन्होंने कार का शीशा तोड़ दिया। डर के मारे पति वहां से भागकर आ गए। कॉन्स्टेबल बार बार फोन करके पति को थाने आने की कह रहा था। सोमवार को पति अपनी बाइक से किसी काम से अनंतपुरा थाना क्षेत्र के ट्रांसपोर्ट नगर गए थे। वहां कॉन्स्टेबल नरेंद्र आया और बाइक उठाकर ले गया। परेशान होकर रात सात बजे पति ने नींद की 30 गोलियां खाली। रात 10 बजे घर आकर चुपचाप सो गए। मंगलवार सुबह 5 बजे वो लड़खड़ा रहे थे। उन्हें तुरंत हॉस्पिटल लेकर पहुंची। पूछने पर उन्होंने सारी बात बता दी। पति ने वीडियो बनाकर कॉन्स्टेबल के भी सेंड किया था।

पत्नी ने बताया- पति पर पुराने केस चल रहे हैं। उनमें से कुछ में बरी हो गए थे। कुछ केस में कोर्ट में तारीख चल रही है। पति कोर्ट में तारीख पेशी पर जाते हैं। पिछले 5 साल से पति अपने काम में व्यस्त रहते हैं। अभी मॉल में जाँब कर रहे थे। लेकिन तनाव के चलते कुछ दिन पहले वो जाँब भी छोड़ दी। कॉन्स्टेबल द्वारा पैसे मागने की शिकायत डर के कारण ना तो एसपी ऑफिस में दी, न ही थाने में दी।

कॉन्स्टेबल ने कहा- स्मैक बेचता है युवक

कॉन्स्टेबल नरेंद्र का कहना है मनोज (गोलू) हमारे थाने का हिस्ट्रीशीटर है। उसकी 2 साल से एचएस खुली हुई है। वो थाने पर नहीं आ रहा। कई बार घर पर गए। लेकिन वो थाने पर नहीं आ रहा। सोमवार को गोलू बाइक छोड़कर फरार हो गया। गोलू बदमाश है, स्मैक बेचता और पीता है। वो तो कुछ भी कह सकता है। वो एमडी गांजा बेच रहा है। हाल ही 5-6 महीने पहले विज्ञान नगर थाने में गांजे के केस में फरार चल रहा है।

- आबादी में बढ़ रही जंगली जानवरों की दस्तक मांडल में आबादी के बीच घुसा सियार, टॉयलेट में छिपाकर बैठा, रेस्क्यू के बाद जंगल में छोड़ा



द मूवमेंट ऑफ़ इंडिया

भीलवाड़ा। जिले के मांडल कस्बे में बुधवार सुबह उस वक्त अफरा-तफरी मच गई, जब आबादी क्षेत्र के बीच एक सियार घुस आया और मठ मंदिर के पास स्थित एक मकान के टॉयलेट में छिपकर बैठ गया। सुबह की शांति अचानक चीख-पुकार और दहशत में बदल गई

टॉयलेट में छिपा 'खामोश शिकारी', अंदर जाते ही झपटा

जानकारी के अनुसार, सियार सत्यनारायण पाटोदिया के मकान के टॉयलेट में घुस गया था। सुबह जब वे शौच के लिए अंदर पहुंचे, तो अंधेरे कोने में छिपा सियार अचानक हरकत में आ गया और स्थिति भांपते ही पाटोदिया किसी तरह जान बचाकर बाहर भागे और तुरंत दरवाजा बाहर से बंद कर दिया। परिवार में हड़कंप मच गया और आसपास के लोग भी मौके पर जुटने लगे।

वन विभाग लेट, ग्रामीणों ने बढ़ाया दबाव

घटना की सूचना तुरंत वन विभाग को दी गई, लेकिन टीम के समय पर नहीं पहुंचने से ग्रामीणों में आक्रोश पनपने लगा। इसके बाद मामले की जानकारी उपखंड

अधिकारी संजना जोशी को दी गई। दबाव बढ़ने पर वन विभाग की टीम मौके पर पहुंची। वनपाल मांडल चंद्र प्रकाश माली, वनरक्षक भागचंद बेरवा, शंकर लाल खटीक और नागरिक सुरक्षा रेस्क्यू टीम ने स्थिति संभाली। टॉयलेट का दरवाजा खोलते ही अंदर से गुरांहेट की आवाजें आने लगीं। रेस्क्यू के दौरान नारायण लाल बेरवा ने साथियों की मदद से सियार को काबू में कर लिया।

जंगल में छोड़ा गया, लेकिन डर कायम

करीब आधे घंटे की मशक्कत के बाद सियार को सुरक्षित पकड़कर जंगल क्षेत्र में छोड़ दिया गया। घटना के दौरान बड़ी संख्या में लोग इकट्ठा हो गए। बच्चों और महिलाओं में खासा भय देखा गया। ग्रामीणों का कहना है कि पिछले कुछ समय से कस्बे के आसपास जंगली जानवरों की आवाजाही बढ़ गई है। खेतों और आबादी की सीमाएं सिमटने से वन्यजीव रिहायशी इलाकों की ओर भटक रहे हैं।

लोगों ने वन विभाग से नियमित गश्त और निगरानी बढ़ाने की मांग की है, ताकि भविष्य में कोई बड़ा हादसा न हो। फिलहाल, मांडल में 'टॉयलेट वाला सियार' चर्चा का विषय बना हुआ है-और लोग अब भी उस खौफनाक सुबह को याद कर सिहर उठते हैं।

जहाजपुर के कुराड़िया गांव में गाय को बचाने के प्रयास में टमाटरों से भरा ट्रक पलटा, बड़ा हादसा टला

द मूवमेंट ऑफ़ इंडिया

पीपल्स/दुर्गेश सरा। भीलवाड़ा जिले के जहाजपुर उपखंड थाना क्षेत्र के कुराड़िया गांव में मंगलवार को टमाटरों से भरे ट्रक के आगे अचानक सामने से एक गाय आ गई। ट्रक चालक ने गाय को बचाने के प्रयास में टमाटरों से भरा ट्रक असंतुलित होकर सड़क किनारे पलट गया। ग्रामीणों ने बताया बताया कि ट्रक के आगे अचानक एक गाय के सामने आ जाने से चालक ने नियंत्रण खो दिया, जिससे यह हादसा हुआ। और ट्रक सड़क किनारे पलट गया। गनीमत यह रही की हादसे के समय सड़क किनारे अपने घर के बाहर बैठी एक बुजुर्ग महिला इस हादसे में बाल-बाल बच गई। हादसे की सूचना मिलने पर गांव में कुछ देर के लिए अफरा-तफरी का माहौल बन गया। ट्रक पलटते ही मौके पर ग्रामीणों की भारी भीड़ जमा हो गई। अभियान लगातार जारी रखा और सोशल मीडिया पर हथियारों के साथ रील बनाकर दहशत फैलाने वालों की पहचान कर उनके विरुद्ध सख्त कार्रवाई की जाएगी।



पर पहुंची और स्थिति को संभाला। रहत की बात यह रही कि घटना में कोई जनहानि नहीं हुई। हालांकि ट्रक में भरे टमाटरों के केरिंटों से टमाटर सड़क पर बिखर गए। जिससे सड़क पर जाम लग गया। और कुछ देर के लिए यातायात प्रभावित हुआ।

आस्था की अटूट चमक, कोटड़ी श्याम के दानपात्र से निकली 9 किलो चांदी और 48 लाख नकदी

द मूवमेंट ऑफ़ इंडिया

भीलवाड़ा। चारभुजानाथ मंदिर कोटड़ी में मंगलवार को अमावस्या पर श्रद्धा, शक्ति और वैभव का अनूठा संगम देखने को मिला। चांदी की आसमान छूती कीमतों के बीच भक्तों की आस्था भारी पड़ी। मंदिर ट्रस्ट के अध्यक्ष सुदर्शन गाड़ोदिया ने बताया कि महीने भर में आसमान छूते भावों के बावजूद भी कोटड़ी श्याम भक्त सोना-चांदी के आभूषण से प्रभु को निहारने में कोई कसर नहीं छोड़ रहे हैं। एक महीने में खोले जाने भेंट पात्र से 8 किलो 784 ग्राम चांदी और 48 लाख 77 हजार 431 रुपये की नकद राशि प्राप्त हुई है। विशेष बात यह है कि यह चांदी एक भक्त द्वारा ठाकुर जी के भव्य चांदी के सिंहासन निर्माण के संकल्प हेतु भेंट की गई है। दोपहर में मन्दिर ट्रस्ट व भक्तों की मौजूदगी में गणना की परंपरा के



अनुसार हर महीने की अमावस्या को मंदिर का दानपात्र खोला जाता है। मंदिर ट्रस्ट के पदाधिकारियों व कर्मचारियों के सानिध्य में दानपात्र खोला गया। नोटों की गड़ियों के अंबर के साथ ही 24

ग्राम 300 मिलीग्राम सोना भी श्रद्धा स्वरूप प्राप्त हुआ। ट्रस्ट अध्यक्ष ने बताया कि मंदिर की बढ़ती प्रसिद्धि और भक्तों की आस्था के चलते दान का ग्राफ हर माह बढ़ रहा है।

भोर की बेला में अभिषेक और अलौकिक श्रृंगार

धार्मिक अनुष्ठानों की शुरुआत तड़के ब्रह्म मुहूर्त में हुई। पंडित विष्णु दाधीच ने वैदिक मंत्रोच्चार के साथ ठाकुर जी का अभिषेक संपन्न कराया। इसके पश्चात मंदिर पुजारी संजीव पाराशर एवं मनीष पाराशर ने प्रभु का मनमोहक श्रृंगार किया। स्वर्ण आभूषणों और इत्र की सुगंध से महकते दरबार के दर्शनी पावर श्रद्धालु भाव-विभोर हो उठे। अमावस्या पर भक्तों का जबरदस्त सैलाब उमड़ा जिससे मन्दिर परिसर भक्तों से अटा नजर आया। वहीं बाजार में व्यापारियों के यह भी खरीददारों की खासी भीड़ रही। दिनभर मन्दिर में स्थानीय कलाकारों के द्वारा श्रीचारभुजानाथ, शिवजी के अलावा अन्य देवी देवताओं पर भजनों की प्रस्तुति पर श्रद्धालु भक्त झूमते रहे।

पुलिस ने इंस्टाग्राम पर हथियारों के साथ रील अपलोड करने वाले 4 आरोपियों की आईडी ब्लॉक करवाई

द मूवमेंट ऑफ़ इंडिया

सिरोही। जिले में सोशल मीडिया पर धारदार हथियार लहराकर दहशत फैलाने वालों के खिलाफ पुलिस का विशेष अभियान लगातार आठवें दिन भी जारी रहा। जिला पुलिस अधीक्षक डॉ. प्यारे लाल शिवरान के निर्देशन में चल रहे इस अभियान के तहत 5 आरोपियों को गिरफ्तार कर उनके कब्जे से 5 खतरनाक छुरियां बरामद की गईं। साथ ही इंस्टाग्राम पर हथियारों के साथ रील अपलोड करने वाले 4 आरोपियों की आईडी भी ब्लॉक करवाई गई। पुलिस ने बताया कि गत 9 फरवरी से आबूपर्वत क्षेत्र में यह विशेष अभियान चलाया जा रहा है। असामाजिक तत्वों की ओर से तलवार, चाकू और छुरी लहराते हुए वीडियो बनाकर सोशल मीडिया पर अपलोड करने की घटनाओं को गंभीरता से लेते हुए पुलिस ने सख्त निगरानी शुरू की। पुलिस का उद्देश्य

आमजन में भय का माहौल खत्म करना और कानून-व्यवस्था को मजबूत करना है।

इनको किया गिरफ्तार

- पहली गिरफ्तारी: मावाराम (28), निवासी रेडवाकलां, जिसके कब्जे से बिना लाइसेंस की धारदार छुरी बरामद की।
 - दूसरी गिरफ्तारी: पंकज कुमार (22), निवासी धामसराफली मुंगथला, एक खतरनाक छुरी बरामद।
 - तीसरी गिरफ्तारी: गमाराम (22), निवासी वाला की फली चनार, धारदार छुरी बरामद।
 - चौथी गिरफ्तारी: तौफिक उर्फ कालिया (21), निवासी आकराभटा, बिना लाइसेंस की छुरी बरामद।
 - पांचवीं गिरफ्तारी: हरिश कुमार (26), निवासी थलाफली, जाम्बुडी, छुरी बरामद।
- (सभी मामलों में आर्म्स एक्ट की धारा 4/25 के तहत प्रकरण दर्ज किए गए)



चार आरोपियों की आईडी ब्लॉक

पुलिस ने इंस्टाग्राम पर हथियारों के साथ रील अपलोड करने वाले चार आरोपियों की आईडी ब्लॉक करवाई। यह कदम सोशल मीडिया पर फैल रही दहशतगर्दी को रोकने के लिए उठाया गया।

अभियान लगातार जारी

जिला पुलिस अधीक्षक ने स्पष्ट किया है कि इस तरह की गतिविधियों में शामिल किसी भी व्यक्ति को बख्शा नहीं जाएगा। अभियान लगातार जारी रखा और सोशल मीडिया पर हथियारों के साथ रील बनाकर दहशत फैलाने वालों की पहचान कर उनके विरुद्ध सख्त कार्रवाई की जाएगी।

स्वत्वाधिकारी प्रकाशक दयाराम दिव्य द्वारा मुद्रक वेदांत प्रभाकर, मेधा कम्प्यूटर्स एंड ऑफसेट प्रिंटर्स, ऑफिस नं. 128, वार्ड नं. 25, नंदमवन कांवाखेड़ा पार्क के पास, भीलवाड़ा 311001 (राज.) से मुद्रित एवं एस-20, प्रतापनगर, भीलवाड़ा (राज.) से प्रकाशित। संपादक दयाराम दिव्य 96949 57624, 87695 58132 * PRB एक्ट के तहत खबरों के चयन के लिए उत्तरदायी। सभी विवादों का न्यायिक क्षेत्र भीलवाड़ा होगा